


drawwriet missirijietna

© Anton F. Attard



IL-BIEDJA F'GHAWDEX

(It-Tmien Parti)

Illum se nkomplu t-tagħrif tagħna dwar il-Biedja f'Għawdex, billi qabel xejn ngħidu xi haġa dwar kif il-kalendarju ta' dari tal-festi reliġjużi kien iservi wkoll bħala kalendarju tal-biedja, u l-bdiewa tagħna kienu jmexxu fuqu. Wara ngħaddu għat-temp. Naturalment, dwar it-temp hemm wisq x'wiehed iġħid u jien se mmiss ħafif ħafif xi aspetti popolari bħalma huma t-Temp u l-Biedja; ix-Xemx u l-Qamar u l-Kwiekeb; is-Sema u s-Sħab; l-Ajru, il-Beraq u r-Raġhad, biex darba aħna nkomplu bix-Xita u r-Riħ u tagħrif iehor dwar it-Temp.

Il-Kalendarju Reliġjuż ta' Dari

Xi festi ewlenin tal-Knisja kienu wkoll indikazzjonijiet importanti biex il-bidwi jagħmel xi xogħol: “San Mattew, żriġh it-tewm; San Mikiel, qtigh ir-rummien; San Xmun, iżra' niexef jew miblul; San Mattija, żriġh it-tomnija; Bejn San Pawlijiet tinżera' l-patata; Wara San Mark ix-xita nar fl-art; Bejn tal-Qala u l-Milied, erfa' l-mohriet minn haġq il-wied; Nhar San Girgor il-kaboċċi tiha l-hmar; Sant'Anna u San Ġokbu, it-tin ibexxaq fommu; Twelid f'Santa Marija jiġi msejjah għat-tiġrija; F'Awissu kull tin tmissu; Għal San Anard ibza' għall-art; Izra' l-ful f'Santa Katrini biex jagħmel bla fini; Nhar Santa Barbara ż-żara' jikber għabara.”

Issa ġara li fl-1969 kienet saret riforma fil-Kalendarju Ruman, u għalhekk xi festi importanti ma baqghux jiġu ċelebrati fil-ġurnata msemmija minn dawn il-qwieli. Biex wiehed iqabbel iż-żewġ Kalendarji, dak tas-sena 1950 u dak tas-sena 1970,

għandu jara l-Appendiċi tad-Dizzjunarju “*A Dictionary of Devotions*” ta' Michael Walsh, (Burns & Oates, 1993).

It-Temp u l-Biedja

It-temp, lill-bidwi, bhal kull sajjied u nassab, jinteressah mill-qrib. Għax it-temp li jagħmel jista' jfisser ġid u riżq għall-biedja, bhalma jista' jkun ukoll ta' hsara u rovina. Għalhekk, il-bidwi jzomm għajnejh il-hin kollu miftuha fuq l-elementi li jipprevalu madwaru u jitgħallem jaqra s-smewwiet biex ibassar jew jobsor x'temp ikun se jagħmel. Il-gherf tal-bdiewa dwar it-temp u l-elementi tan-natura jingabar fi qwieli.

Il-qwieli tal-biedja dwar it-temp iġħallmuna dwar kif wiehed jista' jobsor x'se jagħmel l-ajru u kif se jiġi affettwat ix-xogħol tal-bidwi.

Ix-Xemx, il-Qamar u l-Kwiekeb

Il-bidwi jaf li l-prodotti tar-raba' jsiru biss jekk jagħmel temp tajjeb. Il-qawl iġħid: “*Mix-xemx u x-xita jsiru l-għelejjel.*” Mingħajr ix-xemx u x-xita, ebda prodott ma jista' jilhaq u jkun suċċess. Imma x-xemx mhux dejjem taffettwa xorta. Fir-rebbiegħa, meta l-ġranet jitwalu, ix-xemx tibda tnixxef kollox. Għalhekk il-qawl iwissi: “*Ix-xemx tar-rebbiegħa tibra' daqs belliegħa.*” Izda meta tkun xemx bajda għandna nistennew ix-xita: “*Xemx bajda, tagħmel ix-xita.*” Hekk ukoll qawl iehor iġħid: “*Jekk wara nofsinhar ix-xemx tkun bajda safranija, aktarx tkun ix-xita għal filgħaxija.*” U qawl iehor iwissi: “*Nhar ta' Hamis, meta x-xemx tinzel go xkora, stenna l-maltemp.*” Għall-kappa tax-xemx ngħidu: “*Ix-xemx għandha għalqa taħdimha.*”



Il-qamar ukoll jimmarka l-maltemp għal min jaf jaqra l-ajru: “*Għalqa tal-qamar, stenna xi għarqa*”. Mela, qamar bil-għalqa, sinjal li ġej ir-rih. Hekk ukoll jinghad: “*Qamar rieqed, baħar imqajjem*”, il-qaghda tal-qamar turina jekk hux ġej rih jew le. Izda, qamar immejjel jista’ jfisser ukoll li tkun ġejja x-xita, “*Meta l-qamar ikun immejjel, tkun ġejja x-xita*”. Il-qamar jista’ jurina wkoll x’rih ikun se jagħmel, “*Mela l-qamar ikollu l-qiegħa, tista’ tgħid li hu riħ isfel*”. Qawl iehor jurina meta l-bidwi għandu jizra’ u jlaqqam, “*Izra’ u laqqam f’qamar xiħ*”. B’dan kollu, wiehed qatt m’għandu jqiegħed qroqqa fuq il-bajd mat-*telfa tal-qamar*, jiġifieri meta l-qamar ma jibqax jidher iżjed, imma meta jgedded il-qamar, biex jibqgħu ġejjin ’il quddiem mal-qamar. Il-qamar hu dejjem meqjus li jgħib ir-rizq: “*Meta d-dinja tmiegħkek, fl-aħħar il-qamar iżiegħdek*”.

Nghidu wkoll xi haġa dwar il-kwiekeb. “*Kewkba ħamra, rizq ħazin*”. Din hija l-pjaneta Marte li tidher sewwa mingħajr bżonn ta’ tromba jew teleskopju u għandha lewn hamrani, assoċjata mal-gwerra u mat-tixrid tad-demem, u allura għelm ta’ rizq ħazin: “*Meta jidher il-Kawkaw, riħ nofsinhar*”. Il-Kawkaw hija kostellazzjoni ta’ żewġ stilel li tidher fin-nofsinar għall-habta ta’ Ottubru, meta jkun jipprevali r-riħ isfel: “*Il-qamar, il-kewkba u n-newba, ma fihomx ħlief sewba*”. Il-kelma “*sewba*” f’dan il-qawl tfisser hsad tajjed u n-newba hija r-rotazzjoni ta’ l-uċuh, jiġifieri meta wiehed ibiddel l-wieċ tar-raba’ kull sena, biex il-prodott ikun aħjar. Qawl iehor jgħidilna x’ifissru l-kwiekeb kbar: “*Meta jidher l-kwiekeb kbar, ix-xita tkun fil-qrib*.” Tibdil fl-atmosfera jista’ jgħegħilna naraw il-kwiekeb akbar, u t-tibdil jista’ jkun ikkawżat minn arja bix-xita.

Is-Sema u s-Shab

Is-sema jista’ jkun jew safi jew imsahhab, jiġifieri jew bnazzi jew kollu shab. Imma s-shab m’hux kollu l-istess. Is-shab jista’ jkun baxx jew għoli, ohxon jew irqiq. Shab baxx jissejjah hajbur u aktarx li jgħaddi bir-rih xlokk b’arja umda u kollha rtuba.

Is-shab jista’ jkun ukoll jew magħqud jew imqatta’. Shab ohxon imqatta’ jissejjah ukoll *shab infurra* li mill-art ikun jidher bis-safef fuq xulxin bit-truf bajdana bhas-silġ jiddu fix-xemx. Is-shab il-magħqud jidher qisu *raff ohxon* bl-irjus sura ta’ inkwina. Dan ikun shab tax-xita (xjentifikament nafuh bhala “*cumulo-nimbus*”). Shab iehor ighatti s-sema qisu liżar. Dan aktarx ma jkunx ohxon wisq imma minnu tista’ tagħmel ix-xita. Meta s-sema jintebaqa minn kullimkien bis-shab, nghidu: “*l-ajru għalaq għajnu*”. Formazzjoni ohra ta’ shab hi dik ta’ meta jkun qisu dahar ta’ fekruna, imsejjah *qoxret il-fekruna*. Aktarx dan ikun bidu ta’ shab aktar ohxon li minnu meta jersaq fuqna tagħmel hafna xita.

L-aktar shab għoli jissejjah *rix imqatta’* jew *palma*, minhabba s-sura tiegħu. Dan aktarx jimmarka r-riħ qawwi u bdil fid-direzzjoni tar-riħ.

Meta s-shab għoli u ohxon ighaddi kontra r-riħ li jkun qiegħed jonfoħ fil-baxx, nghidu li għaddej il-*vunglu*. Meta nghidu *vunglu* nifmu rih marbut, minhabba li dan aktarx li dejjem ighaddi mill-inhawi tal-lbiċ lejn il-grigal. Meta jitilgħu żewġ ajrijiet kontra xulxin tista’ tagħmel hafna xita.

Is-shab jista’ jkun ukoll abjad jew iswed. Meta x-xemx tidli fuq is-shab, speċjalment filgħodu, meta jkun tiela’ xi ajru mill-punent, is-shab jiehu lewn iswed li jbeżza’. Imma swedija bħal din aktar tkun riflessjoni tax-xemx. Mill-banda l-ohra, meta s-shab jasal fuqna u ma jkollux ir-raġġi

tax-xemx fuqu, jidher griz-bajdani. Ghalhekk il-qawl ighid: "*L-iswed ibażża' u l-abjad ixabba'*". Fi tlugh u nzul ix-xemx, is-shab jista' jiehu lewn hamrani. Din il-ħmura ghandha tifsir importanti biex inkunu nafu jekk hix se taghmel xita. Infatti qawl popolari jghidilna: "*Il-ħmura ta' filghaxija, ġib żwiemlek għat-tigrija; il-ħmura ta' filghodu halli l-bhejjem fejn joqogħdu.*"

Xi drabi s-shab jiffirma bhal xkora n-naha tal-punent. Ghalhekk, il-qawl iwissi: "*Meta x-xemx tinżel go xkora, stenna l-maltemp.*"

Fost espressjonijiet l-oħra nsibu *l-egħmiem*, plural ta' għomma, shab tax-xita; *sema bix-xlieqa*, li tfisser shab bi truf jew snug ta' shab abjad fuq ix-xefaq; *ċint*, shabiet wara xulxin misjuqin mir-rih; *għerq*, shaba pjuttost hojna, imma dejqa u twila, aktarx mill-majjistral għax-xlokk; *ċluna*, shaba hojna u sewda li taghmel hafna xita u tqajjem rih qawwi f'daqqa; *żaqq*, shaba kbira li tghaddi bix-xita, aktarx bir-rih *provenz* jew majjistral, wahda wara l-oħra *żaqq tielgħa u oħra niezla*.

L-Ajru, il-Beraq u r-Ragħad


Hafna drabi l-bidwi jobsor x'temp ikun se jaghmel mill-għamla tas-shab li jidher fil-gholi tas-sema: "*Sema naqset il-fekruna jew xita bil-qliel jew riħ fortuna*". Dan il-qawl ifisser li meta s-shab ikollu sura ta' dahar ta' fekruna, wiehed għandu għax jisenna li taghmel ix-xita, inkella xi maltempata tar-rih. *Riħ fortuna* tfisser fortunat jew riħ tempestuż. Hekk ukoll qawl iehor iwissi: "*Meta tara l-beraq lesti l-girna fejn tintebaq*". Jigifieri meta jberraq

qis li ddabbar rasek ġewwa u tidhol taht is-saqaf halli ma tixxarrabx.

L-ajrijiet tax-xita normalment jitolghu mil-lbiċ, jew punent il-lbiċ, inkella mill-punent. Dan jigris wkoll jekk ir-rih fil-baxx ikun mix-xlokk, mill-levant jew mill-grigal, għax ir-rih fil-gholi jghaddi dejjem minn fuq għal isfel. Ghalhekk, il-qawl ighidilna: "*Il-punent italla' u jniżżel kull mument, inkella, Il-punent iwiegħed u jagħti*".

Qawl iehor jghidilna: "*Shab mil-lbiċ, xita żgur iġib*". Hekk ukoll: "*Raff bir-rjus, ragħad u xita jkollna*". Il-beraq u ragħad huma indikazzjoni ta' temp *milwiem*, jigifieri temp ta' l-ilma. Infatti, qawl popolari jghidilna: "*Meta jberraq, imerraq, inkella, Wara l-beraq jiġi l-meraq*". Ma jistax ikollok temp bil-beraq u s-sajjetti jekk is-shab ma jkunx ohxon. U x-xita l-qawwija tiġi minn shab ohxon. Ghalhekk jinghad, "*Il-beraq dukkar tax-xita*". Inkella: "*Berqa waħda f'Jannar, stenna maltemp kbir warajha*".

Hawnhekk ta' min jghid, iżda, li minhabba ċ-ċokon ta' gżiritna, xi drabi jigris li t-temp jghaddi b'hafna beraq u storbu, u xita taghmel ftit li xejn. Hu veru li "*Wara r-ragħad tiġi x-xita*", imma qawl iehor ighidilna li l-"*beraq m'hux ħobż*", jigifieri bhar-rih bla xita, bil-beraq biss ma naghmlu xejn. Dan jinghad għax xi drabi t-temp ighaddi qrib hafna, imma x-xita ma taħkimniex. U l-wiċċ tar-raba' xita jrid u mhux beraq u ragħad, xita li ttir mal-fewġa tar-rih; "*Xarba tar-riħ il-wiċċ jiġi f'sensih*". (Jissokta)



LAVA
SOLAR HEATERS

the heaters that keep you smiling even after you receive your electricity bills!

No. 1
for Prices & Quality

"HILITE" Hardware Store,
St. Bert Street, Xewkija, Gozo.
Tel: 2155 5736, 9947 8884 - Fax: 2155 5736
Email: hilite@maltanet.net